

## فرحتِ روح کا شاعر: اصغر گونڈوی

ڈاکٹر محمد تاجی صبا

شعبہ اردو کروڑی مل کالج

دہلی یونیورسٹی، دہلی

(کلیدی الفاظ: اصغر گونڈوی، بحیثیت، غزل گو، شاعر)

### ملخص

اصغر گونڈوی اردو کے ان چندہ شاعروں میں سے ایک ہیں جنہوں نے حسن و عشق کی شاعری کو محض ہجر کی نالہ وزاری، جسم کی لطافتوں اور لذتوں کے بیان یا اس سوز و گداز سے جو عشقیہ شاعری کا لازمہ سمجھا جاتا ہے، دور رکھ کر اک نشا طیبہ اور طرب یہ لب و لہجہ دیا جو بالکل نیا تھا اور جو پڑھنے والے کو اداس یا ٹمگین کرنے کی بجائے ایک مسرت افزا کیفیت سے دوچار کرتا ہے اور وہ بھی اس طرح کہ اس میں لکھنوی شاعری کے اوجھے پن یا تہذیب سے گری ہوئی کسی بات کا شائبہ تک نہیں۔ اصغر کی شاعری اصلاً تصوف کی شاعری ہونے کے باوجود دوسرے صوفی شاعروں مثلاً درد، سراج اور نگ آبادی یا امیر بینائی کی شاعری سے بہت مختلف ہے اور وہ اس طرح کہ ان کی شاعری اس شخص کو بھی جسے تصوف یا صوفیانہ مضامین سے کوئی دلچسپی نہ ہو، سرشار اور محظوظ کرتی ہے، ان کا پیرایہ بیان دلکش، رنگین اور مسرت افزا ہے اور ان کی یہی خصوصیت ان کو دوسرے صوفی شعراء سے ممتاز کرتی ہے۔ اصغر نے بہت سے دوسرے شعراء کی طرح نال کٹتے ہی ”مطلع عرض ہے“

نہیں کہا بلکہ خاصی پختہ عمر میں شاعری شروع کی اور اس کو دوسروں تک پہنچانے یا مقبول بنانے کی کوئی کوشش نہیں کی۔ ان کا چلنا پھرتا اشتہار بس جگر مراد آبادی تھے جو ان سے اس قدر متاثر تھے کہ ان کی غزلیں جیب میں لیے پھرتے تھے اور ایک ایک کو سناتے تھے۔ اصغر کبھی پیشہ ور یا پُر گو شاعر نہیں رہے اور تہی شعر کہتے تھے جب شعر خود کو ان سے کہلو الے۔ یہی وجہ ہے کہ ان کا جو بھی کلام ہے وہ سارے کا سارا درجہ اول کا، رطب و یابس سے پاک اور نفاست سے لبریز ہے۔

.....

یوں تو اصغر گوئڈوی 1884ء میں لکھنؤ میں پیدا ہوئے لیکن والد چونکہ گوئڈہ میں ملازمت کرتے تھے اس لیے اصغر صاحب والد کے ساتھ گوئڈہ ہی میں بہت دنوں رہے اور یہیں ادب و شاعری سے شغف ہوا، نتیجتاً اصغر سے اصغر گوئڈوی بن گئے۔ اپنے دور کے رائج زبانوں میں عربی، فارسی، اردو اور انگریزی کی اچھی صلاحیت کے مالک اصغر گوئڈوی کو کتب بینی کا بے حد شوق تھا جس نے ان کے ذہنی VISON کو کافی بڑا کر دیا۔ شاعری کی شروعات میں عام روایت کے مطابق واجد بلگرامی سے باضابطہ شاعری کے اسرار و رموز سیکھے اور بعد میں امیر اللہ تسلیم سے مشورہ سخن کرنے لگے۔ شروع سے ہی طبیعت تصوف کی طرف مائل تھی۔ اردو مرکز لاہور سے بذریعہ ملازمت وابستہ ہوئے۔ رسالہ ہندوستان کی ادارت بھی سنبھالی 1936ء میں الہ آباد میں انتقال ہوا۔ ”نشاط روح“ اور ”سرود زندگی“ میں ان کی شاعری کا سرمایہ جمع ہے جو شائع ہو چکا ہے۔ اردو شاعری میں اصغر گوئڈوی کا اپنا رنگ متعین ہے۔ وہ اپنے مخصوص لب و لہجے کی وجہ سے پہچانے جاتے ہیں۔ فانی کی طرح اصغر کی شاعری میں بھی یاس و حرماں نصیبی کا رنگ دور سے جھلکتا ہے لیکن کلام بوجھل اور خشک نہیں ہے۔

آلام روز گار کو آساں بنا دیا

جو غم ہوا اسے غم جاناں بنا دیا

یا

چلا جاتا ہوں ہنتا کھیلتا موج حوادث سے

اگر آسانیاں ہوں زندگی دشوار ہو جائے

اصغر کے کلام میں جہاں مضامین کی بلندی ہے وہیں وہ شاعری میں رعنائی بیان کا خاص خیال رکھتے ہیں حالانکہ ان کے کلام پر یاس کی بدلی چھائی ہوئی ہے لیکن اس کی وجہ صرف اور صرف ان کا فلسفیانہ مزاج ہے جس کی وجہ سے وہ دنیا کی رنگینی سے کسی حد تک دامن بچا بچا کر چلتے نظر آتے ہیں۔ بقول ڈاکٹر اعجاز حسین:

”اسلوب بیان کے لحاظ سے اصغر سبھوں سے الگ ہیں اور اس میں شک نہیں کہ جہاں تک زبان کا تعلق ہے اتنا غیر تقلیدی اور نرالے انداز تغزل کا نمونہ اردو میں کمیاب ہے۔“

یا پھر راجندر ناتھ شیدا جو اردو کی جدید تنقید میں ایک تسلیم شدہ حیثیت رکھتے ہیں ”اصغر کی شاعری“ کے زیر عنوان فرماتے ہیں۔

”اصغر کی نظر صحیح معنوں میں فنکار کی نظر تھی جو اپنے ماحول کی ہر شے میں حسن کا معائنہ کرتی تھی انہیں شاید تصوف میں اس لیے بھی دلچسپی تھی کہ انہوں نے وحدۃ الوجود کا فلسفہ پیش کر کے ساری کائنات کو حسن تعلق کا بوقلموں گلدستہ قرار دیا اور گونا گوں مظاہر کو سماوی تجلیات کے دلفریب رنگوں میں ڈبونے کی کوشش کی۔“

اصغر کو کائنات اور اس کی ہر حسین شے سے عشق تھا وہ ہر جلوہ حسن کو اپنے مضطرب سینے سے زیادہ قریب کھینچنے کی کوشش کرتے تھے۔ یہ چیزیں ان کے لیے غیر محدود لذت کا سرچشمہ تھیں۔ ان کا قلم حسن کی کیفیات بیان کر کے رنگینیوں اور مسرت کا ساغر چھلکا تا تھا۔ کیسی دلکش تشبیہ ہے۔

اس عارض رنگیں پر عالم یہ نگاہوں کا

محسوس یہ ہوتا ہے پھولوں میں صبا آئی

بہی وجہ ہے کہ ان کے کلام میں ایک دھڑکتا ہوا دل ضرور محسوس ہوتا ہے لیکن روتی ہوئی آنکھیں

کہیں نظر نہیں آتیں اسی لیے وہ خود بھی کہتے ہیں۔

شعر میں رنگینی جوش تخیل چاہئے  
مجھ کو اصغر کم ہے عادت نالہ و فریاد کی

یا

فروش آرزو ہو نغمہ خاموش الفت بن  
یہ کیا ایک شیوہ فرسودہ آہ و فغاں برسوں  
اصغر رمز جمالیات سے بخوبی واقف تھے وہ نظارہ جمال کو ایک داخلی تجربہ تصور کرتے تھے  
جلوہ تیرا اب تک ہے نہاں چشم بشر سے  
ہر ایک نے دیکھا ہے تمہیں اپنی نظر سے  
ان کی نظر میں حسن و عشق ایک ہی شے کے دو مختلف پہلو ہیں وہ حسن کے ناز اور عشق کے نیاز  
کے قائل نہیں بلکہ حسن و عشق کی باہمی کشش پر بہت زور دیتے ہیں اور عشق میں بھی حسن کا مشاہدہ کر  
سکتے ہیں۔

محو ہے ذوق دید بھی جلوہ حسن یار میں  
ایک شعاع نور ہے اب یہ نظر نظر نہیں

☆

دید کیا نظارہ کیا اس کی تجلی گاہ میں  
وہ بھی موج حسن تھی جس کو نظر سمجھتا میں

☆

کتنی پیاری شکل ان پردوں میں ہے جلوہ فروز  
عشق کو تر و لیدہ مو آشفتنہ سر سمجھتا میں

☆

کار فرما ہے فقط حسن کا نیرنگ کمال  
چاہے وہ شمع بنے چاہے وہ پر وانہ بنے

☆

عشق تھا آپ مشتعل حسن تھا خود نمود پر  
میری نظر سے کیا ہوا تیری نظر نے کیا کیا

”شاہد تصوف“ سے اصغر کی دلچسپی کی وجہ جس کی طرف راجندر ناتھ شیدا نے اپنے خاص فکری  
تجربات کے ساتھ غور کیا ہے ہمیں ان کی شاعری میں ہی نہیں ان کی عام زندگی میں بھی نظر آتی ہے وہ  
پختہ مذہبی عقائد کے حامی تھے اور قاضی شاہ عبدالغنی سے انہیں شرف بیعت حاصل تھا۔

اصغر گوٹروی کی شاعری میں جمالیات کا ایک مستقل نظریہ ملتا ہے اور ان کے پورے کلام میں  
جوش و سرمستی ہے وہ وجدانی کیفیت پیدا کرتی ہے۔ ان کی بڑی خصوصیت خیالات کی یکسانیت یک  
رنگی و ہمواری ہے جو اردو کے دوسرے غزل گو شعرا کے یہاں موجود نہیں۔

راجندر ناتھ شیدا کے خیال میں:

”ہمہ گیر جمال کے داخلی تصور نے اصغر کی شاعری میں ایک قسم کی انا پیدا کر دی تھی جس نے ان  
کی شاعری کو روایتی عشق کی دو بدعتوں سے محفوظ رکھا۔ ایک تو یہ کہ وہ کبھی محبوب کے در پر ”سرمزیر  
بارمنت درباں کئے ہوئے“ پڑے نظر نہیں آتے عظمت عشق کا احساس قدم قدم پر ان کی شاعری کے  
دھندلکوں سے جھانکتا نظر آتا ہے۔

وہ عشق کی عظمت سے شاید نہیں واقف ہیں  
سو حسن کروں پیدا اک ایک تمنا سے  
اسرار کی بارش ہو انوار کی ریزش ہو  
ساغر کو جو ٹکرا دوں اس گنبد مینا سے

یا پھر ان کا وہ مشہور شعر۔

نیاز عشق کو سمجھا کیا اے واعظ ناداں

ہزاروں بن گئے کعبے جہیں میں نے جہاں رکھدی

دوسرے ان کے یہاں رشک رقیب کی خلش اور ناکامی محبت کی نوحہ خوانی ناپید ہے۔ اصغر کے عشق کی نوعیت پر غور کرنے سے ان کے جذبات کا تجزیہ کرنا بہت آسان ہو جاتا ہے ان کی دلکشی کے مراکز غیر محدود ہیں جس میں کسی دوسرے کی شرکت ان کے اپنے جذبات پر کوئی اثر نہیں ڈال سکی ایسی صورت میں احساس رقابت اور رشک و حسد کا کوئی سوال ہی پیدا نہیں ہوتا۔ اس کے علاوہ وہ عشق کو تقاضائے فطرت اور عین حیات تصور کرتے ہیں جس سے فرار ممکن نہیں۔ اصغر کے عشق کے سامنے مشکل سے حاصل ہونے والے مقاصد نہیں ہیں بلکہ وہ عشق کے ہر تجربے سے لطف اندوز ہونے کو ہی عشق کا مقصد خیال کرتے ہیں۔

حسن کو وسعتیں جو دیں عشق کو حوصلہ دیا

جو نہ ملے نہ مرٹ سکے وہ مجھے مدعا دیا



کچھ اور عشق کا حاصل نہ عشق کا مقصود

جزاں کہ لطف خلش ہائے نالہ بے سود

لیکن اسی عنوان پر ڈاکٹر اعجاز حسین کا خیال ہے کہ

”اصغر کی غزلوں میں عاشق و معشوق کے باہم اختلاف اور ٹھیٹھ انسانی

جذبات تو بہت کم ملتے ہیں لیکن اس کو کیا کیا جائے کہ موجودہ غزل گوئی میں

اس چیز کا قریب قریب فقدان ہے“

اصغر کی شاعری کی بڑی خصوصیت یہ ہے کہ انہوں نے پیش پا افتادہ مضامین سے علی العلوم گریز

کیا ہے اور اپنے خاص طرز بیان سے کلام میں لوج اور ندرت پیدا کی ہے۔ چنانچہ ڈاکٹر اعجاز حسین

خاص طور پر ان کے کلام کی اس خوبی کا تذکرہ کرتے ہوئے لکھتے ہیں:

”اصغر تشبیہ و استعارے میں خاص کاوش کرتے ہیں۔ عامیانه و فرسودہ چیزوں سے گریز کر کے نہایت نور و خوض کے بعد ایسی لطیف و نادر چیزیں پیدا کرتے ہیں کہ بعض لحاظ سے ایسا ذخیرہ ادب میں ایک اضافہ سمجھا جاسکتا ہے“

راجندر ناتھ شیدانے بھی ان کی اس خصوصیت کا خاص طور پر تذکرہ کیا ہے وہ لکھتے ہیں:

”ان خصائص سے اردو شاعری میں اصغر کی جو انفرادیت قائم ہوتی ہے اس کے علاوہ بھی ان کے یہاں ایک ایسی صفت موجود ہے جس کے بغیر کوئی شاعری صحیح معنوں میں بلند مرتبہ حاصل نہیں کر سکتی۔ اور وہ صفت ہے جدت اور مشرقی شاعری میں وحدۃ الوجود حالانکہ یہ ایک پامال مضمون ہے لیکن اصغر کے یہاں وہ کس کس پیرائے میں جلوہ گر ہوتا ہے“۔

ہے ایک ہی جلوہ جو ادھر بھی ہے ادھر بھی  
آئینہ بھی حیران ہے اور آئینہ گر بھی



بس اتنے پر ہوا ہنگامہ دارورن بر پا  
کہ لئے آئینہ کیوں آغوش میں مہر درخشاں کو



جو نقش ہے ہستی کا فانی نظر آتا ہے  
پر دہ پہ مصور ہی تنہا نظر آتا ہے  
لوشع حقیقت کی اپنی ہی جگہ پر ہے  
فانوس کی گردش سے کیا کیا نظر آتا ہے



سوار ترا دامن ہاتھوں میں مرے آیا  
جب آنکھ کھلی دیکھا اپنا ہی گر یاں تھا

☆

اس طرح چند لطیف کنائے بھی قابل داد ہیں۔

جو مجھ پہ گذری ہے شب بھر وہ دیکھ لے ہدم  
چمک رہا ہے مژہ پر ستارہ سحری

☆

جان بلبل کا خزاں میں نہیں پرساں کوئی  
اب چمن میں نہ رہا شعلہ عریاں کوئی

اصغر کے کلام کی ایک خصوصیت یہ بھی ہے کہ جو انہیں میں دوسرے غزل گو شعرا سے الگ کرتی ہے۔ بقول اعجاز حسین ان کے وہ اشعار خاص طور پر دلکش ہوتے ہیں جن میں غیر رخصا اشیا یا کیفیات مجردہ کو روح فرض کر لیا جاتا ہے۔

بہر حال اصغر کے دونوں شائع شدہ مجموعہ ”نشاط روح“ اور ”سرد زندگی“ بہت مختصر ہونے کے باوجود بلند ترین شاعری کا اعلیٰ نمونہ پیش کرتے ہیں۔

☆☆☆